

*śrīh*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrī melpattūr nārāyaṇabhaṭṭatiri viracitam*  
**॥ *śrīmannārāyaṇīyam* ॥**

*(daśaka - 65)*

*This document\* has been prepared by*  
***Sunder Kidambi***  
*with the blessings of*  
***śrī raṅgarāmānuja mahādeśikan***  
**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

॥ śrīmannārāyaṇīyam ॥

(daśaka - 65)

rāsakrīḍā-gopīsamāgamanavarṇanam

gopījanāya kathitaṃ niyamāvasāne

mārotsavaṃ tvamatha sādhayituṃ pravṛttaḥ |  
sāndreṇa cāndramahasā śiśirīkṛtāśe  
prāpūrayo muralikāṃ yamunāvanānte ॥ 1 ॥

sammūrchanābhiruditasvaramaṇḍalābhiḥ

sammūrchayantamakhilaṃ bhuvanāntarālam |  
tvadveṇunādamupakarṇya vibho taruṇya-  
stattādrśaṃ kamapi cittavimohamāpuḥ ॥ 2 ॥

tā gehakṛtyaniratāstanayaprasaktāḥ

kāntopasevanaparāśca saroruhākṣyaḥ |  
sarvaṃ viśṛjya muralīravamohitāste  
kāntāradeśamayi kāntatano sametāḥ ॥ 3 ॥

kāścinnijāṅgaparibhūṣaṇamādadhānā

veṇupraṇādamupakarṇya kṛtārdhabhūṣāḥ |  
tvāmāgatā nanu tathaiiva vibhūṣitābhya-  
stā eva saṃrurucire tava locanāya ॥ 4 ॥

hāraṃ nitambabhuvi kācana dhārayantī

kāñcīṃ ca kaṇṭhabhuvi deva samāgatā tvām |  
hāritvamātmajaghanasya mukunda tubhyaṃ  
vyaktaṃ babhāṣa iva mugdhamukhī viśeṣāt ॥ 5 ॥

kācit kuce punarasajjitakañculikā  
 vyāmohataḥ paravadhūbhiralakṣyamāṇā |  
 tvāmāyayau nirupamaḥpraṇayātibhāra-  
 rājyābhiṣekavidhaye kalaśīdhareva || 6 ||

kāścit grhāt kila niretumapārayantya-  
 stvāmeva deva hṛdaye sudṛḍhaṃ vibhāvya |  
 dehaṃ vidhūya paracitsukharūpamekaṃ  
 tvāmāviśan paramimā nanu dhanyadhanyāḥ || 7 ||

jārātmanā na paramātmataiyā smarantyo  
 nāryo gatāḥ paramahaṃsagatiṃ kṣaṇena |  
 taṃ tvāṃ prakāśaparamātmatanuṃ kathañci-  
 ccitte vahannamṛtamaśramamaśnuvīya || 8 ||

abhyāgatābhirabhito vrajasundarībhir-  
 mugdhasmitārdravadanaḥ karuṇāvalokī |  
 nissīmakāntijaladhīstvamavekṣyamāṇo  
 viśvaikahṛdya hara me pavaneśa rogān || 9 ||

\*\*\*\*\*